



बालमोदिनी

किञ्चन गुरुकुलम् । तत्र बहवः
विद्यार्थिनः पठन्ति । विद्याभ्यासं समाप्य
निर्गमनसमये ते गुरुं पृच्छन्ति स्म -
“आचार्य, गुरुदक्षिणारूपेण किं
देयम् ?” इति ।

गुरुः वदति स्म - “यत् अधीतं
तस्य सम्यक् अनुष्ठानं क्रियताम् ।
स्वावलम्बितया जीवनं कृत्वा
वर्षाभ्यन्तरे यत् सम्पाद्येत तत्र कञ्चन
भागः दीयताम्” इति ।

विद्यार्थिनः गृहं प्रतिगत्य
वर्षाभ्यन्तरे यथाशक्ति धनं सम्पाद्य
तत्र कञ्चित् भागं गुरवे श्रद्धया
समर्पयन्ति स्म ।

कदाचित् कञ्चन तेजस्वी बालः
गुरुकुलम् आगतवान् । तीक्ष्णमतिः
सः अल्पे एव काले गुरोः प्रियः
अभवत् । गुरुः अपि तं वात्सल्येन
अपाठयत् । विद्याभ्यासं परिसमाप्य प्रतिगमन-
समये अन्ये शिष्याः इव सः अपि गुरुम्
अपृच्छत् - “आचार्यवर्य ! गुरुदक्षिणात्वेन मया
किं देयम् ?”


गुरुः यथापूर्वम् उत्तरम् अयच्छत् । शिष्यः
ततः निर्गतः । ततः वर्षाभ्यन्तरे दशभिः सह
प्रत्यागत्य सः गुरुम् अवदत् - “आचार्यवर्य ! मया
गुरुदक्षिणां दातुम् आगतम्” इति ।

“महतः सन्तोषस्य विषयः” - गुरुः अवदत् ।

“एते एव गुरुदक्षिणात्वेन अप्र्यन्ते मया” - शिष्यः
अवदत् ।

“किमर्थं तथा ?” - गुरुः आश्चर्येण अपृच्छत् ।

“गुरुवर्य ! भवता यत् अध्यापितं तत् यथाशक्ति
अध्यापितं मया । तस्मात् एते भवच्छिष्यार्हतां गताः
सन्ति । इतः परं भवान् एतान् अध्याप्य सन्मार्गगामिनः



सर्वश्रेष्ठा गुरुदक्षिणा

● (सं) अरुणकुमारः

कुर्यात् इति प्रार्थये” इति विनयेन नमस्कृत्य अवदत्
शिष्यः ।

तं साभिमानं पश्यन् गुरुः अवदत् - “साधु
शिष्योत्तम साधु ! भवता सर्वश्रेष्ठा एव गुरुदक्षिणा
अर्पिता । यत् मया अध्यापितं तत् सम्यक् अवगत्य
योग्येन एव क्रमेण तस्य आचरणमपि त्वया कृतम् ।
तव आचरणम् अपि सर्वश्रेष्ठम् । अतः एव त्वमपि
मम शिष्येषु सर्वश्रेष्ठः” इति ।